

NSD NEWS BULLETIN  
ALL INDIA RADIO, GUWAHATI  
0000000000

Date : 09-03-2024

Time : 0705 hrs

Assamese Morning Bulletin

HEADLINES

- ১। প্রধানমন্ত্রী নৰেন্দ্ৰ মোদীয়ে আজি অসমৰ কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব।
- ২। প্রধানমন্ত্রীগৰাকীয়ে বিয়লি যোৰহাটৰ হোলোঙাপথাৰত বীৰ লাচিত বৰফুকনৰ ৮৪ ফুট উচ্চতাৰ এটা প্ৰতিমূৰ্তি উন্মোচন কৰিব।
- ৩। কংগ্ৰেছে আসম লোকসভা নিৰ্বাচনৰ বাবে ৩৯ গৰাকী প্ৰাৰ্থীৰ প্ৰথমখন তালিকা প্ৰকাশ কৰিছে।
- ৪। মহিলা আৰু শিশুবিকাশ মন্ত্ৰালয়ে আজিৰেপৰা ২৩ মাৰ্চলৈ পৰিপুষ্টি পৰিষদ, ২০২৪ আয়োজন কৰিছে।

আৰু

- ৫। ভাৰতৰ সাত্তিকছাইৰাজ বনকীৰেড্ডী আৰু চিৰাগ ছেটীৰ যুটিটো ফ্ৰেন্স অ'পেন বেডমিণ্টন প্ৰতিযোগিতাৰ পুৰুষৰ ডাবলছৰ ছেমি ফাইনেলত প্ৰবেশ কৰিছে। লক্ষ্য সেনেও প্ৰতিযোগিতাৰ পুৰুষৰ ছিংগলছৰ ছেমি ফাইনেলত স্থান নিশ্চিত কৰিছে।

০০০০০০

প্ৰধানমন্ত্রী নৰেন্দ্ৰ মোদী কালি তিনিদিনীয়া অসম, অৰুণাচল প্ৰদেশ, পশ্চিমবংগ আৰু উত্তৰ প্ৰদেশ ভ্ৰমণসূচীৰে কাজিৰঙাত উপস্থিত হয়। প্ৰধানমন্ত্রীগৰাকীয়ে আজি কাজিৰঙা ৰাষ্ট্ৰীয় উদ্যান পৰিদৰ্শন কৰিব। ইয়াৰ পাছতে তেওঁ অৰুণাচল প্ৰদেশৰ ইটানগৰলৈ ৰাওনা হ'ব। তাত তেওঁ বিকশিত ভাৰত, বিকশিত উত্তৰ-পূব কাৰ্যসূচীত ভাগ ল'ব। তেওঁ লগতে ছেলা সুৰংগ ৰাষ্ট্ৰৰ নামত উৎসৰ্গা কৰিব আৰু প্ৰায় ১০ হাজাৰ কোটি টকা ব্যয়সাপেক্ষে উন্নতি আঁচনিৰ শুভাৰম্ভ কৰিব। এই অনুষ্ঠানতে প্ৰধানমন্ত্রীয়ে প্ৰায় ৫৫ হাজাৰ ৬০০ কোটি টকাৰে ৰূপায়ণ কৰিবলগীয়া মণিপুৰ, মেঘালয়, নাগালেণ্ড, ছিকিম, ত্ৰিপুৰা আৰু অৰুণাচল প্ৰদেশৰ কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব।

অৰুণাচলৰ প্ৰদেশৰ পৰা উভতি আহি প্ৰধানমন্ত্রীগৰাকীয়ে বিয়লি যোৰহাটৰ হোলোঙাপথাৰত আহোম ৰাজত্বকালৰ মহান যোদ্ধা তথা অসমীয়া জাতিৰ শৌৰ্য-বীৰ্য, সাহস আৰু প্ৰেৰণাৰ প্ৰতীক বীৰ লাচিত বৰফুকনৰ ৮৪ ফুট উচ্চতাৰ এটা প্ৰতিমূৰ্তি উন্মোচন কৰিব। তাৰপাছত প্ৰধানমন্ত্রীগৰাকীয়ে যোৰহাট নগৰৰ সমীপৰ মেলেং মেটেলী পথাৰত এখন জনসভাতো ভাগ ল'ব। এই সভাৰ পৰাই তেওঁ ভাৰুৱেল ব্যৱস্থাৰ জৰিয়তে ১৮ হাজাৰ কোটি টকা ব্যয়সাপেক্ষে কেইবাটাও প্ৰকল্প উদ্বোধন কৰি জনসাধাৰণৰ বাবে উচৰ্গা কৰাৰ লগতে আন কেইবাটাও প্ৰকল্পৰ আধাৰশিলাও স্থাপন কৰিব। প্ৰধানমন্ত্রী মোদীয়ে তিনিচুকীয়া চিকিৎসা মহাবিদ্যালয় আৰু চিকিৎসালয়, গুৱাহাটীস্থিত বি বৰুৱা কৰ্কট ৰোগ প্ৰতিষ্ঠানৰ এটা শিশু পৰিচৰ্যা কেন্দ্ৰ, বাৰাউনীৰ পৰা গুৱাহাটীলৈ তেল আৰু গেছৰ পাইপলাইন আৰু অইল ইণ্ডিয়া লিমিটেডৰ দুটা খাৰুৱা তেল প্ৰেৰণ কেন্দ্ৰ আনুষ্ঠানিকভাৱে উদ্বোধন কৰিব। একেদৰে তেওঁ শিৱসাগৰ চিকিৎসা মহাবিদ্যালয় আৰু চিকিৎসালয়, গুৱাহাটী আৰু ডিগবৈ শোধানাগাৰৰ সম্প্ৰসাৰণ প্ৰকল্প আৰু গুৱাহাটীৰ বেতকুছিত স্থাপন কৰিবলগীয়া ভাৰতীয় তেল নিগমৰ প্ৰস্তাৱিত টাৰ্মিনেল এটাৰ আধাৰশিলাও মেটেলীপথাৰৰ জনসভাৰ পৰাই ভাৰুৱেল ব্যৱস্থাৰে স্থাপন কৰিব।

এইবোৰৰ উপৰি শ্ৰী মোদীয়ে ধূপধাৰাৰ পৰা ছয়গাঁৱলৈ আৰু নিউ বঙাইগাঁৱৰ পৰা সৰভোগলৈ দ্বৈত ৰে'লপথৰ দুটা প্ৰকল্প ৰাষ্ট্ৰৰ প্ৰতি উচৰ্গা কৰিব। এই অনুষ্ঠানতে প্ৰধানমন্ত্রী আবাস যোজনাৰ অধীনত নিৰ্মিত ৫ লাখ ৫০ হাজাৰৰো অধিক বাসগৃহৰ গৃহ প্ৰবেশ অনুষ্ঠানো তেওঁ ভাৰুৱেল ব্যৱস্থাৰে সম্পন্ন কৰিব।

পাছত শ্ৰী মোদী পশ্চিমবংগৰ শিলিগুড়িলৈ যাব আৰু বিয়লি এটা ৰাজহুৱা অনুষ্ঠানত অংশগ্ৰহণ কৰিব। শ্ৰী মোদীয়ে পশ্চিমবংগত প্ৰায় ৪ হাজাৰ ৫০০ কোটি টকা ব্যয়সাপেক্ষে একাধিক উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। সন্ধিয়াৰ ভাগলৈ প্ৰধানমন্ত্রী উত্তৰ প্ৰদেশৰ বাৰানসীত উপস্থিত হ'ব আৰু শ্ৰীকাশী বিশ্বনাথ মন্দিৰত পূজা-অৰ্চনা আগবঢ়াব।

প্ৰধানমন্ত্রীয়ে কাইলৈ উত্তৰ প্ৰদেশত ৪২ হাজাৰ কোটিৰো অধিক টকা ব্যয়েৰে ৰূপায়ণ কৰিবলগীয়া কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। বিয়লিৰ ভাগলৈ প্ৰধানমন্ত্রীয়ে ভিডিঅ' কনফাৰেঞ্চিং ব্যৱস্থাৰে ছ'টশগড়ত মহাটাবী বন্দনা যোজনাৰ প্ৰথম কিস্তিৰ ধন মোকলাই দিব।

০০০০০০

কংগ্ৰেছে আসম লোকসভা নিৰ্বাচনৰ বাবে ৩৯ গৰাকী প্ৰাৰ্থীৰ প্ৰথমখন তালিকা প্ৰকাশ কৰিছে। এই অনুসাৰে কংগ্ৰেছ নেতা ৰাছল গান্ধীয়ে তেওঁৰ বৰ্তমানৰ লোকসভা আসম কেৰালাৰ ৰায়নাড, কে চি বেণুগোপালে অল্লুৰা আৰু শশী

থাৰুৰে তিব্বতপুৰমৰ পৰা নিৰ্বাচনী যুঁজত অৱতীৰ্ণ হ'ব। ছটিশগড়ৰ প্ৰাক্তন মুখ্যমন্ত্ৰী ভূপেশ বাঘেল ৰাজনান্দ গাঁও আৰু জোৎস্না মহন্তে কোৰ্ভাৰ পৰা প্ৰতিদ্বন্দ্বিতা আগবঢ়াব। ৰিণ্টচেণ্ট এছ পালা মেঘালয়ৰ ছিলং লোকসভা সমষ্টিত দলীয় প্ৰাৰ্থী হ'ব। দলটোৱে ছটিশগড়ৰ ছখন, কৰ্ণাটকৰ সাতখন, কেৰালাৰ ১৬ খন, তেলেংগানাৰ ৪ খন, মেঘালয়ৰ দুখন আৰু নাগালেণ্ড, ছিকিম, ত্ৰিপুৰা আৰু লাক্ষাদ্বীপৰ একোখনকৈ আসন্নৰ বাবে প্ৰাৰ্থীৰ নাম ঘোষণা কৰিছে। দলৰ কেন্দ্ৰীয় নিৰ্বাচন কমিটীয়ে প্ৰাৰ্থীৰ নামসমূহ চূড়ান্ত কৰিছে।

০০০০০০

কেন্দ্ৰীয় কৃষি আৰু কৃষক কল্যাণ মন্ত্ৰী অৰ্জুন মুণ্ডাই দেশৰ খেতিয়কসকলক তথ্য, সেৱা আৰু সুবিধাৰে সু-সমৃদ্ধ কৰি সৰল কৰি তোলাৰ লক্ষ্যৰে কালি নতুন দিল্লীৰ কৃষি ভৱনত স্থাপন কৰা কৃষি সংহত কামান আৰু নিয়ন্ত্ৰণ কেন্দ্ৰ মুকলি কৰে। এই উপলক্ষে শ্ৰী মুণ্ডাই কয় যে সমগ্ৰ দেশৰ খেতিয়কসকলক আত্ম-নিৰ্ভৰশীল কৰি তোলাৰ উদ্দেশ্যে মন্ত্ৰ্যালয়ে এই উদ্ভাৱনী পদক্ষেপ গ্ৰহণ কৰিছে। তেওঁ কয় যে খেতিয়কসকলক কৃষি খণ্ডৰ বাস্তৱিকতাৰ বিষয়ে তথ্য যোগান ধৰা আৰু খণ্ডটোৰ প্ৰকৃত সমস্যাৰ বিষয়ে অৱগত কৰাই এই উদ্যমৰ মূল উদ্দেশ্য। তেওঁ কয় যে বাস্তৱিক তথ্যৰ উপলভ্যতা আৰু বিশ্লেষণে কৃষকসকলৰ সমস্যা সমাধান কৰাত সহায় কৰিব আৰু তেওঁলোকৰ সামৰ্থ্যও বৃদ্ধি পাব। খেতিয়কসকল বিভিন্ন চৰকাৰী আঁচনিৰ উপকাৰ লাভ কৰিবলৈও সমৰ্থ হ'ব বুলি মন্ত্ৰীগৰাকীয়ে উল্লেখ কৰে।

০০০০০০

মহিলা আৰু শিশুবিকাশ মন্ত্ৰ্যালয়ে আজিৰেপৰা ২৩ মাৰ্চলৈ পৰিপুষ্টি পষেক, ২০২৪ আয়োজন কৰিছে। এই সময়ছোৱাত 'পৰিপুষ্টিও-শিক্ষাও' আৰু গৰ্ভৱতী মহিলাৰ পৰিপুষ্টি আৰু স্বাস্থ্য বিষয়ক খাদ্যাভ্যাস সম্পৰ্কে ব্যাপক সজাগতা সৃষ্টি কৰা হ'ব আৰু সমূহীয়া অনুষ্ঠানৰ আয়োজন কৰা হ'ব। মন্ত্ৰ্যালয়ে এটা বিবৃতিযোগে কৈছে যে এই বিষয়ৰ সৈতে জড়িত অন্য গুৰুত্বপূৰ্ণ বিষয় সন্দৰ্ভত ৰাজ্য আৰু সহযোগী মন্ত্ৰ্যালয় তথা বিভাগে সজাগতামূলক অনুষ্ঠানৰ আয়োজন কৰিব।

০০০০০০

আকাশবাণীৰ বাতৰি সেৱা বিভাগে পূৰ্ণকালীন চুক্তিভিত্তিত আকাশবাণীৰ আঞ্চলিক বাতৰি বিভাগৰ বাবে Editorial Executive-News Reader cum Translator পদৰ বাবে অভিজ্ঞতা সম্পন্ন প্ৰাৰ্থীৰ পৰা আবেদন পত্ৰ বিচাৰিছে। পদৰ সংখ্যা দুটা আৰু চুক্তিৰ প্ৰাৰম্ভিক ম্যাদ দুবছৰ। আবেদন পত্ৰ দাখিলৰ শেষ তাৰিখত প্ৰাৰ্থীৰ বয়স ৫৮ বছৰতকৈ কম হ'ব লাগিব। প্ৰতি মাহে দৰমহা নিৰিখ ৪০ হাজাৰৰ পৰা ৫০ হাজাৰ টকা। আৱশ্যকীয় অৰ্হতা - প্ৰাৰ্থী যিকোনো বিষয়ৰ স্নাতক হোৱাৰ লগতে কোনো বাতৰি সংস্থা বা প্ৰকাশন গোষ্ঠীত ৩ বছৰতকৈ অধিক কাম কৰাৰ অভিজ্ঞতা থাকিব লাগিব। বিতং তথ্যৰ বাবে ইচ্ছুক প্ৰাৰ্থীয়ে আমাৰ ৱেবছাইট [newsonair.gov.in/vacancies](http://newsonair.gov.in/vacancies) চাব পাৰে। আবেদনপত্ৰ দাখিলৰ অন্তিম তাৰিখ ১৯ মাৰ্চ ধাৰ্য কৰা হৈছে।

০০০০০০

ভাৰতৰ সাত্তিকছাইৰাজ ৰনকীৰেড্ডী আৰু চিৰাগ ছেট্টীৰ যুটিটো ফ্ৰেন্স অ'পেন বেডমিণ্টন প্ৰতিযোগিতাৰ পুৰুষৰ ডাবলছৰ ছেমি ফাইনেলত প্ৰৱেশ কৰিছে। ভাৰতৰ আন এগৰাকী খেলুৱৈ লক্ষ্য সেনেও প্ৰতিযোগিতাৰ পুৰুষৰ ছিংগলছৰ ছেমি ফাইনেলত স্থান নিশ্চিত কৰিছে।

সাত্তিকছাইৰাজ আৰু চিৰাগৰ যুটিটোৱে কালি পেৰিছত অনুষ্ঠিত কোৱাৰ্টাৰ ফাইনেলত থাইলেণ্ডৰ ছুপাক জুমক' আৰু কিটনোপ'ং কেডেৰেনৰ যুটিটোক ২১-১৯, ২১-১৩ পোনপটীয়া গেমত পৰাস্ত কৰে। ভাৰতীয় যুটিটো আজিৰ ছেমি ফাইনেলত দক্ষিণ কোৰিয়াৰ ছিঅ' ছেউং জে আৰু কাং মিন হুকৰ বিৰুদ্ধে অৱতীৰ্ণ হ'ব।

ইপিনে, লক্ষ্য সেনে কালি পুৰুষৰ ছিংগলছৰ কোৱাৰ্টাৰ ফাইনেলত ছিংগাপুৰৰ লোহ কিং য়ুক ১৯-২১, ২১-১৫, ২১-১৩ গেমত পৰাস্ত কৰে। অৱশ্যে ভাৰতৰ তৃছা জলী আৰু গায়ত্ৰী গোপীচান্দৰ যুটিটো চীনৰ চেন কিং চেন আৰু জিয়া ই ফেনৰ হাতত ২১-১৮, ২১-৭ গেমত পৰাজিত হৈ প্ৰতিযোগিতাৰ পৰা বাহিৰ হৈছে। সতীৰ্থ খেলুৱৈ পি ভি সিদ্ধুও মহিলাৰ ছিংগলছৰ কোৱাৰ্টাৰ ফাইনেলত চীনৰ চেন য়ু ফেইৰ হাতত ২৪-২২, ১৭-২১, ১৮-২১ গেমত পৰাজিত হৈ প্ৰতিযোগিতাৰ পৰা বিদায় লৈছে।

০০০০০০

ইউ পি ৰাৰিয়ৰ্ছে যোৱানিশা দিল্লীৰ অৰুণ জেটলী ষ্টেডিয়ামত অনুষ্ঠিত মহিলাৰ প্ৰিমিয়াৰ লীগ ক্ৰিকেট প্ৰতিযোগিতাৰ এখন ৰোমাঞ্চকৰ খেলত দেল্হি কেপিটেলছক ১ ৰানত পৰাস্ত কৰে। খেলখনত ইউ পি ৰাৰিয়ৰ্ছে টছত জিকি প্ৰথমে বেট ধৰাৰ সিদ্ধান্ত লৈ নিৰ্ধাৰিত ২০ অ'ভাৰত ৮ উইকেটৰ বিনিময়ত ১৩৮ ৰান সংগ্ৰহ কৰে। প্ৰত্যুত্তৰত দেল্হি কেপিটেলছে ১৯ অ'ভাৰ আৰু ৫ টা বলত আটাইকেইটা উইকেট হেৰুৱাই ১৩৭ ৰানহে কৰিবলৈ সমৰ্থ হয়। খেলখনত ইউ পি ৰাৰিয়ৰ্ছৰ দিপ্তী শৰ্মাই বেটে বলে উজ্জীৱিত প্ৰদৰ্শন আগবঢ়ায়। দিপ্তী শৰ্মাই ৪৮ টা বলত ৫৯ ৰান কৰাৰ লগতে হেট্ৰিক সহ ৪টা উইকেট দখল কৰে। দিপ্তী শৰ্মাক প্লেয়াৰ অব্ দা মেচ হিচাপে ঘোষণা কৰা হয়। প্ৰতিযোগিতাত আজি একেখন

ষ্টেডিয়ামত হ'বলগীয়া এখন খেলত গুজৰাট জায়েণ্ট্ছ মুম্বাই ইণ্ডিয়ান্ছৰ বিৰুদ্ধে অৱতীৰ্ণ হ'ব। খেলখনত সন্ধিয়া চাৰে ৭ বজাত অনুষ্ঠিত হ'ব।

০০০০০০

ভাৰত ইংলেণ্ডৰ বিৰুদ্ধে ধৰমশালাত অনুষ্ঠিত চলিত টেষ্ট ক্ৰিকেট শৃংখলাৰ পঞ্চম তথা অন্তিমখন খেলত ৰোহিত শৰ্মা আৰু শুভমন গীলৰ আকৰ্ষণীয় শতকেৰে শক্তিশালী স্থিতিত উপনীত হৈছে। ভাৰতে আজি খেলৰ তৃতীয় দিনা ৮টা উইকেটৰ বিনিময়ত কালি সংগ্ৰহ কৰা ৪৭৩ ৰানৰ পৰা প্ৰথম ইনিংছৰ খেল আৰম্ভ কৰিব। দ্বিতীয় দিনৰ খেলৰ সামৰণি পৰত কুলদীপ যাদৱে ২৭ আৰু যশপ্ৰীত বুমৰাহে ১৯ ৰান কৰি খেলি আছিল। ভাৰতে হাতত দুটা উইকেট বাকী থকা অৱস্থাত ইংলেণ্ডৰ প্ৰথম ইনিংছতকৈ ২৫৫ ৰানত আগবাঢ়ি আছে।

আলহী দল ইংলেণ্ডে বৃহস্পতিবাৰে টছত জিকি প্ৰথমে বেট ধৰাৰ সিদ্ধান্ত লৈ ২১৮ ৰানত প্ৰথম ইনিংছ সামৰে। ভাৰতৰ হৈ কুলদীপ যাদৱে ৫টা উইকেট দখল কৰে। ভাৰতে এই পাঁচখনীয়া শৃংখলাত ইতিমধ্যে ৩-১ ফলাফলেৰে অপ্ৰতিৰোধ্য অগ্ৰগতি লাভ কৰিছে।

০০০০

সমাপ্ত